

## ६. मीरपुर सौभाग्यु साई

( १३४ )

मीरपुर चंदा आनंद कंदा प्रेम अमंदा तूं साई।  
सेवकनि संदा दिलि दिलिबंदा सुखमा कंदा तूं साई।  
महिर जा परिवर सिक जा सरिवर अविठर दानी तूं साई।  
सुखनि संदा घर सुहिणा सतिगुर मूरति मनोहर तूं साई॥

( १३५ )

मीरपुर जो मालिकु मिठो साई संतु सुजाणु  
कलंगी धरु करतारड़ो सदां करेनि कल्याणु  
ओ मीरपुर जा मोरिड़ा तुंहिजूं लाहूती लातियूं  
क्रोड़ सुधा खां सरसु आहिनि मिठे बाबल जूं बातियूं  
जेके गदु गुज़िरनि दीहड़ा से सभागियूं रातियूं  
जंहि जे प्रेम ते प्रसन्न थी युगल पाईनि झातियूं  
द्रिसी सनेहु साहिब जो रीझी पवनि राणा  
अची अबल आंगन में नचनि नेही निमाणा  
नूपुर जी झंकार ते जागियुमि साई संतु

बृज जो भलो भगुवंतु, नचंदो दिठो नेणनि सां॥

( १३६ )

अदल असां जे गोठ जो गहिणो मीरपुर मीरु  
साहिबु आहे सिंधु जो सभ पीरनि जो पीरु  
नानक शाह निर्मल धणी वठी आयो अवतारु  
यां त प्रघटियो पाण आ श्री नारायणु निरंकारु  
वह जो तेजु प्रतापु आ दर्शन दिलि ठारी  
जणु आयो आ बृज देश खां बांकलु बिहारी  
दया पवेनि शल दिलि में जो कनि वेही सतिसंगु  
दीननि जी दिलिड़ियुनि ते चाढ़ीनि नाम जो रंगु  
कथा रस जो कोदियो सभ तरह परिवीनु  
अजां मजें थो कीन, नेठि दयालू दया कंदो॥

( १३७ )

आनंद जो कंदु अथमि शोभ्या जो सिंधु अथमि  
मीरपुर चंदु अथमि साईं सुख धाम री।  
रूप जो रसीलो अथमि वाहर वसीलो अथमि  
हेखिलनि हीलो अथमि अजबु अभिरामु री।  
रीझंदडु राणो अथमि नींह में निमाणो अथमि  
सुहाग सीबाणो अथमि दिसी ठरे राजा रामु री।

दाता दयावानु अथमि मिठो महरबानु अथमि  
सूफियुनि सुलितानु अथमि गादी मीरपुर गामु री।

( १३८ )

मीरपुर ते मालिक जो वसियो महिरुनि मींहु  
सति संग नाम जे रंग में गुज़िरे सारो दींहु  
रातियूं सभेई रस में मुहिंजो गोविंदु गुज़ारे  
चौतारो वज़ाए चाह सां हंजूं नितु हारे  
सतिसंग जो सरदारु अथमि अबलु आनंदुकंदु  
मीरपुर खीर समुद्र मां प्रगटियो पूर्ण चंदु

बृज सरकार जे नाम जो वजे नींह सां नगारो  
कीर्तनु करण नाम जो शहरु अचे सारो  
नचनि जपिनि नामडो वजे धुनि आकाश  
प्रघटु थिए प्रकाशु, जोति जगे सचे नाम जी॥

( १३९ )

मीरपुर खे मौला दिनो मालिकु महिरबानु  
रोजु कराए सतिसंग में त्रिवेणी अ इशनानु  
के चवनि सिंधुड़ी अ में आयो आ अवितार  
किनि चयो घणे कुरिब साहिबु रबु सतारु

किनि चयो गदी गुरुनि जी सदां आहे गुलज़ारु  
आयो अथमि अर्श खां अधीननि आधारु  
किनि चयो वढ़ड़नि जो वाह वधायाऊं जसु  
साईं घणो सरसु, सारे जग जो सूर्य आ॥

( १४० )

मीरपुर जो बाबलु मिठो सभ सन्तनि सिरताज  
निमाणनि जो माणु धणी महिर भरियो महाराज  
के चवनि राजा वीरु अदी पाण अथई आयो  
किनि चयो उदेरो लाल थी अदी अमर वधायो  
कंधु द्रकाए बुढ़िड़ियूं चवनि अथी साईं सोभारो  
कथा कंतु कैलाश पति श्री पारवती अ प्यारो  
देवमुनी साईं अ जे सतिसंग लाइ सिकनि  
देव पतिनियूं दरनि ते बिही वरनि वाट तकिनि  
अमां सुखदेवी अ खीरु पी ज़णियो भल्लेरो भगुवानु  
ज़णु वामनु आयो आ विसु में तारण लाइ जहानु  
कथा में अमृत जी साईं वर्षा करे  
बुधी जीउ ठरे, ज़णु मुरली वजे मोहन जी॥

( १४१ )

मालिकु मीरपुर घोट अथमि दीननि ते दातारु  
सेवा दिए साहिब जी सिक वारनि सरदारु  
साहिब सखिणी अ सिंधु में खोलियो भगति भण्डारु  
कुरिब निकेत कलर में कई हरि रस जी हरियारु  
साई साहिब संत जी हर हंधि आ हुबकारु  
समाज सेवकनि दिलि में सिरजे सिरजणहारु  
दोहिड़ा दिसे कीन की सदां बाबलु बखिशणहारु  
गरीबनि गमटारु, हीणनि जो हमराहु आ॥

( १४२ )

अहिड़ी अ तरह आनन्द जी मीरपुर मौज मती  
सभिका साई अ सतिसंग में रहे रंग रती  
जहिड़ो आनंदु आखाड़ में तहिड़ो चेट कती  
महिर सां मालिक जी विरूंह वाट वती  
थधिड़ी थिए कीन की रहे तलिब तती  
अचनि अबल सतिसंग में शंकरु पारवती  
करुणा रसु कनि कुरिब सां बारे बिरिह बती  
पहिरो दिए सतिसंग ते हनूमानु जती  
गरीबि श्री खण्डि गुण भरी सिक जी गप गती  
मिलियुनि प्राणपती, सदां सुखी रहनि सुहाग सां॥

( १४३ )

वठी भगति भाव सां खिली आयुमि खानु  
भरत लाल भुमी दिसी दिनो मीरपुर मानु  
गरीबि सां गदिजी करे आया हिन जहान  
सुखनिधि सुखदेवीअ बचिड़ो सिंधुड़ीअ जा सुलतानु  
मालिकु लधाऊं मौज में श्री मैथिलिचंद्र महिरबानु  
श्री आत्माराम जे अडण जो सूरिहिय वधायो शानु  
श्रोचलदास जी गोद में कयाऊं गुनिड़ा गानु  
जणु उदय थियो भानु, भारत भूमी अ जे मथां॥

( १४४ )

मीरपुर जा घोट तोते ओट थिए अल्लाह जी  
दशरथ नन्दन ढोट तुंहिजी चढ़ चढ़ंदी थिए जग में  
मीरपुर जा लाल थीमि अगे खां अगिरो अबा  
कौशल चंदु कृपालु कदहीं नं लाहींदुइ कछ मां  
मीरपुर अल्लाह तुंहिजी महिबत मधुरी जग में  
तूं शाहन जो शाहु शल दींदे दाणु ददनि खे  
तुंहिजे चरणनि में नमस्कार सदां सारी विसु करे  
थींदो जगु बलहारु, तुंहिजे नाम जी जै जै करे॥

( १४५ )

तुंहिजो महलु मजेदारु आ तुंहिजो तेजु तिजलेदारु आ  
तुंहिजो हुको बुड़िकेदारु आ तुंहिजो गुत्फो गमटारु आ  
तुंहिजो मुखिड़ो मनठारु आ तुंहिजी वाह वाह जो जिल्सारु

आ

साई सदां जसु माणीं तोसां सतिगुरु सदां साणी आ  
मीरपुर महरबान सिधुड़ी तो साई कई  
प्रेम जा पकुवान गदिजी खावंद सां खाई॥

( १४६ )

मीरपुर हाकिम होत तुंहिजी जुतिड़ी शल जानिब थियां  
छदे सभु गण गोत पयो रहां पद पदम में  
मीरपुर वाली जस झंडिड़ो झूलेई जग में  
महिबत जी माली तोखे साहिब बख्शी सिक सां॥  
मीरपुर धणी तुंहिजी रहिजी राणल सां अचे  
देई मौज घणी सरहो करी संगति खे॥  
मीरपुर दरवेश शल वारु न थींदुइ विंगिड़ो  
सभेई कष्ट कलेश कलंगी धर कृपा कटिया॥  
मीरपुर औलियावु पीरनि जो तूं पीर आं  
अची राणा राव चाउंठि चुमनि अवहांड़ी॥

मीरपुर सुलितान आहीं साहिबु जग़ जो  
अल्लाह कयो अहिसानु जो सिंधुड़ीअ खे सूंहो मिलियो॥

( १४७ )

मंगल मनायो सजनी मीरपुर मनिठार जा  
गीतिड़ा गायो सजनी सति संगति सींगार जा  
बुधो बोल रसीजा रस जे रचणहार जा  
दिलि खोले दर्शन कयो वैद्यलि बहुगुण बार जा  
चरण विहारियो चित में गरीबनि ग़मटार जा  
जिनि मिटाया सभिनी मन मां संसा सभु संसार जा  
बाझ करे बाबल मिठे पाठ पढ़ाया प्यार जा  
के रघुवर सां रता रहनि के नेही नन्द कुमार जा  
शेषु शारिदा बि न चई सघनि गुण सन्तनि सरदार जा  
जसिड़ा अबल चंद उदार जा, सारो जगु गाए प्रीति सां॥

( १४८ )

सदां अवध धणियुनि जो वजे जस जो नग़ारो  
महिबत रस मतो रहे मुंहिजो साई सोभारो  
चंद्र मुखिड़े जी चमक सां कयो अडणु उज्यारो  
साई साहिबु सिंधु जो पर हणे दिलियुनि धाड़ो  
कारंहि मां कढ़ी करे रंगु दियनि गाढ़ो



अहिडे खांवद जे खेदण लाइ थियां हरिणी यां फाढ़ो  
माणीनि सदां श्री मैथिलिचंद्र जे महिबत जो माड़ो  
जिते किथे पसंदा वतनि प्रीतम जो पाड़ो  
दिलिबर जो दीवानु आ जणु अमरु आखाड़ो  
आहे नींह जो निजारा, सदां अबल जे अडणर में॥

( १४९ )

जीअ प्राणनि खां प्यारिड़ी मिठी मीरपुर दरबारि  
सदां अखिड़ियुनि में वसे मिठी मीरपुर दरबारि  
जंहि जो साईं सचो सींगारु आमिठी मीरपुर दरबारि  
सदां दासनि दिलि जो ठारु आ मिठी मीरपुर दरबारि  
जिति वेठो कथा कलितारु आ मिठी मीरपुर दरबारि  
क्रोड़ चंद्र चाण्डाणि आ मिठी मीरपुर दरबारि  
जिते महिबत जी माण्डाणि आ मिठी मीरपुर दरबारि  
भितियुनि मां हरी नाम जूं धुनिड़ियूं थियनि उचार  
आनंद जे आंसुनि भिनी मिठी मीरपुर दरबारि  
मिठी मीरपुर दरबारि, आहे साकेत खां लथी॥

( १५० )

सभेई जायूं जानिब जूं आहिनि विन्दुर वारियूं  
सारी सिंधुड़ी में सभागी आ मिठी मीरपुर दरबारि

चाउंठि चुमां भित्तिड़ियूं चुमां चुमां दरियूं ऐं ज़ारा  
मूं खे पानारा भी प्यारा लगनि मिठी मीरपुर दरबारि  
अखण्ड नाम रटिड़ी मिठनि सुरनि साणु  
प्रेमी गाइनि लोटु पोटु थी मिठी मीरपुर दरबारि  
मिठी मीरपुर दरबारि, आहे राणल राज सिंघासन॥

( १५१ )

सतिसंग विलासनि सां भरियल मिठी मीरपुर दरबारि  
आहे साकेत जो चोबारिड़ो मिठी मीरपुर दरबारि  
वजे नाम जो नितु नगारिड़ो मिठी मीरपुर दरबारि  
आरती उतारियूं अदब सां मिठी मीरपुर दरबारि  
जुग जुग जोति जैकार जी मिठी मीरपुर दरबारि  
दरिबारिड़ी दिलिबर जी रती रस समाज  
सूहे सन्तनि सिरताजु, मिठी मीरपुर दरबारि॥

( १५२ )

साक्षात श्री वैकुंठि आ दिलिबर जो दीबानु  
नारायण जियां नरलोक में साईं अ जो थमि शानु  
रहनि सभेई अदब में दिसी तेजु महानु  
साईं अ जे सतिसंग जो गाए जसु जहानु  
साईं दिए घणी अ सिक सां सनेहियुनि सन्मानु

कढ़हीं रीझाइनि राघव खे कढ़हीं कुढ़ाइनि कानु

पेटु भरियाऊं प्रेमियुनि जो खाराए नींह जो नानु  
सभेई हाज़रु हुकुम में कोन करे को मानु  
लालु दिलियूं थियूं सभिनी जूं खाई प्रेम जो पानु  
आशीशूं दियनि अबल खे जिएं सिंधुड़ी अ जा सुलितानु  
सभिनी खे सौभाग्य जो दिलिबर दिनो दानु  
भुलियो सभिनी भानु, नशो पाए नींह जो॥